

संस्कृतवार्ता:
16.07.2024
सायम् - 06:20

मुख्यवार्ता:

- जम्मू-कश्मीरस्य डोडा-जनपदे आतंकवादिनां सैन्यबल-भटानां च मध्ये सञ्जाते संघर्षे पञ्च सुरक्षाकर्मिणः पञ्चतां प्राप्ताः। रक्षामन्त्रिणा राजनाथसिंहेन प्रोक्तं यत् भारतीयभटाः आतंकवादं निर्मूलयितुं प्रतिबद्धाः।
- डॉ० जयशंकरः अवदत् यत् सः भारतस्य मॉरीशसस्य च विशेषसम्बन्धस्य उन्नतये उत्सुकः अस्ति।
- राष्ट्रपतिः द्रौपदी मुर्मुः न्यायमूर्ति एन० कोटीश्वर सिंहम् न्यायमूर्ति आर० महादेवन् वर्यं च सर्वोच्च न्यायालयस्य न्यायाधीशत्वेन नियुक्तवती।
- केन्द्र सर्वकारेण राज्याणि केन्द्रशासित-प्रदेशाश्च विनिर्दिष्टानि यत् तानि आरक्षि-स्थात्रेषु, आरक्षि-विभागस्य नियन्त्रणाधीनेषु च स्थानेषु साक्षिजनानां परिपृच्छां नैव कुर्युः।
- संयुक्त राष्ट्रमंचे नीतिआयोगस्य उपाध्यक्षः प्रोक्तवान् यत् भारतं सततविकास लक्ष्याणां प्राप्तये बृहत्-स्तरे भौतिकानां अंकीयानां च आधारिक संरचनानां साफल्येन प्रवर्तनम् अकरोत्।

जम्मू-कश्मीर संघर्षः

जम्मू-कश्मीरस्य डोडा-जनपदे आतंकवादिनां सैन्यबल-भटानां च मध्ये सञ्जाते संघर्षे सैन्यबलस्य एकेन अधिकारिणा विशेषाभियान-दलस्य एकेन भटेन च साकं पञ्च सुरक्षाकर्मिणः पञ्चतां प्राप्ताः। गत-रात्रौ डोडा जनपदस्य एकस्मिन् क्षेत्रे सैन्यबलस्य आतंकिनाञ्च मध्ये दुरापन्ने संघर्षे एते भटाः व्रणीभूताः आसन्। अस्माकीनेन जम्मूस्थेन वार्ताहरेण वर्ण्यते यत् तत्र आतंकिनाम् उपस्थितेः सूचनायाः आधारेण राष्ट्रिय-रायफल्स-सैन्य-गुल्मस्य जम्मू-कश्मीर-आरक्षि-बलस्य च विशेषाभियान-दलस्य भटैः संयुक्तरूपेण रात्रावेव धारी गोटे इत्याख्यं क्षेत्रं परिधीकृत्य अन्वेषणाभियानं प्रचालितम् । अत्रावसरे सञ्जाते गोलिकाप्रहारे एकम्-सैन्याधिकारिणं समेत्य पञ्चान्ये भटाः गाम्भीर्येण व्रणिताः आसन्, ये अद्य प्राणान् अत्यजन्। जम्मू-कश्मीरस्य उपराज्यपालेन मनोजसिन्हा-वर्येण वीरभटानां राष्ट्र-रक्षणे कृतं बलिदानं नमनपूर्वकं श्लाघितम् अस्ति। अत्रान्तरे रक्षामन्त्रिणा श्रीराजनाथसिंहेन अस्मिन् आतंकि-रोधि-अभियाने वीरभटानां वीरगति-प्राप्ति-विषयम् उपलक्ष्य भृशं दुःखम् अभिव्यक्तम् अस्ति। सामाजिक-सञ्जालीये सन्देशे श्रीसिंहेन व्यलेखि यत्-राष्ट्रं तेषां सैन्यभटानां परिवारैः समं सुदृढतया स्कन्धेन स्कन्धं संयोज्य

तिष्ठति यैः वीरैः राष्ट्र-रक्षणस्य कर्तव्यपथे सर्वोच्चं बलिदानं कृतम्, सेनाध्यक्षेण जनरल उपेन्द्र द्विवेदिना अपि प्रकरणेऽस्मिन् संवेदनाः प्रकाशिताः सन्ति। इतः पूर्वं केन्द्रीय-मन्त्रिणा जितेन्द्र सिंहेनापि सामाजिक-सञ्जालीये सन्देशे लिखितम् आसीत् यत् सः स्वीय-संसदीये क्षेत्रे घटित-संघर्ष-घटनाभिः भृशं दुःखितो वर्तते।

विदेशमन्त्री मारिशस्

विदेशमन्त्री डॉ जयशंकरः अद्यारभ्य द्विदिवसीय यात्रायै मारिशस् देशं गतवान्। डॉ. जयशंकरः अद्य मॉरिशसदेशस्य पोर्टलुईस-नगरे प्रधानमन्त्रिणं प्रविन्द-जुगनाउथं मिलितवान्। अस्मिन् समये सः मॉरिशसप्रधानमन्त्रिणं प्रति श्री नरेन्द्रमोदिनः शुभकामनाम् अयच्छत्। डॉ० जयशंकरः अवदत् यत् सः भारतस्य मॉरीशसस्य च विशेषसम्बन्धस्य उन्नतये उत्सुकः अस्ति। मॉरिशसस्य अन्यैः वरिष्ठमन्त्रिभिः सह द्विपक्षीयसमागमं करिष्यति। सः अन्यैः प्रमुखैः मॉरिशस-नेतृभिः सह अपि मेलनं करिष्यति। विदेशमन्त्रालयेन उक्तं यत् एषा यात्रा उभयपक्षाभ्यां द्विपक्षीयसम्बन्धस्य विविधपक्षेषु व्यापकसमीक्षायाः अवसरं प्रदास्यति। मन्त्रालयेन इदमपि उक्तं यत् एषा यात्रा भारत-मॉरिशस-सम्बन्धस्य महत्त्वं रेखांकयति तथा च भारतस्य 'प्रतिवेशी प्रथमः' इति-नीतिम्, विजन-सागरं, वैश्विक-दक्षिण-प्रति प्रतिबद्धतां च प्रतिबिम्बयति। बहु-आयामी द्विपक्षीयसम्बन्धं सुदृढं कर्तुं, जनानां निकटसम्बन्धं गभीरं कर्तुं च द्वयोः देशयोः निरन्तरप्रतिबद्धतां पुनः पुष्टयति।

राष्ट्रपतिः द्रौपदी मुर्मू

राष्ट्रपतिः द्रौपदी मुर्मूः न्यायमूर्ति एन० कोटीश्वर सिंहम् न्यायमूर्ति आर० महादेवन् वर्यं च सर्वोच्च न्यायालयस्य न्यायाधीशत्वेन नियुक्तवती। धेयमस्ति न्यायाधीशः एन० कोटीश्वरः जम्मू-कश्मीरस्य लद्दाखस्य च उच्च न्यायालये मुख्य न्यायाधीशः आसीत् अथ च न्यायाधीशः आर० महादेवन् मद्रास उच्च न्यायालये न्यायाधीशः आसीत्।

साक्षित्व-परीक्षणविषये शासनादेशः

केन्द्र सर्वकारेण राज्याणि केन्द्रशासित-प्रदेशाश्च विनिर्दिष्टानि यत् तानि आरक्षि-स्थात्रेषु, आरक्षि-विभागस्य नियन्त्रणाधीनेषु च स्थानेषु प्रत्यक्षदर्शिणां साक्षिजनानां परिपृच्छायाः निश्चयनं नैव कुर्युः। केन्द्रीय-गृहसचिवः अजय-भल्लाः अस्मिन् विषये सर्वेभ्यः राज्येभ्यः केन्द्रशासित-प्रदेशेभ्यश्च पत्रं व्यलिखत्-त्रयोविंशत्युत्तर-द्वि-सहस्र-तम-वर्षीयायाः भारतीय-नागरिक-सुरक्षा-संहितायाः अन्तर्गतं सर्वाणि आरक्षि-स्थात्राणि विनिर्दिष्टानि यत् तानि दृश्य-

श्रव्य-वैद्युतिक-माध्यमैः प्रत्यक्षदर्शिनां साक्षिणां वक्तव्यं सुरक्षितुं स्वीकर्तुं च विशिष्टं स्थानं निर्धारितं कुर्युः।

नीति आयोगः- सतत विकास लक्ष्यम्

भारतेन स्वप्रयत्नानाम् माध्यमेन सततविकासलक्ष्याणां प्रगतौ महत्त्वपूर्ण योगदानं दत्तम् अस्ति। नीति-आयोगस्य उपाध्यक्षेण सुमन बेरी इत्यमुना संयुक्तराष्ट्रसङ्घस्य एच्.एल.पी.एफ. इति उच्चस्तरीयरजनैतिकमञ्चे, सामान्यविवादे राष्ट्रियवक्तव्यं यच्छता भारतस्य सततविकासाय समावेशीवृद्धयै च प्रतिबद्धतायां बलं प्रदत्तम्। बेरीवर्येण उक्तं यत् स्वप्रयत्नेन भारतस्य सततविकासलक्ष्येषु महत्त्वपूर्ण योगदानं अभवत्। सः उल्लेखितवान् यत् भारतं भौतिक-अङ्गीय-संरचनानां सफल-वितरणस्य माध्यमेन, वञ्चनाः न्यूनीकर्तुं डिजिटल-वितरणेन सह लक्षित-सामाजिक-सुरक्षा-जाल-कार्यक्रमाणाम्, परिष्कृत -महिला-संस्थानाम्, न्यूनतम-विकसित-प्रशासनिक-क्षेत्रेषु च कार्यकरणद्वारा अस्मिन् क्षेत्रे सफलम् अभवत्। उपाध्यक्षः योजितवान् यत् भारतेन नवीकरणीय-ऊर्जायां अर्थव्यवस्थायाः हरितीकरणे च बहु निवेशः कृतः।

भाजपा-आरोपः

भारतीय जनता पार्टीति दलेन आरोपितं यत् कर्णाटके कांग्रेस-शासन-काले विगतवर्षे भ्रष्टाचार-प्रकरणानां महिला-हिंसानां च वृद्धिः अभवत्। नवदिल्ल्यां पत्रकारसम्मेलनं सम्बोधयन्त्या भाजपादलस्य वरिष्ठया केन्द्रीय मन्त्रिणा शोभा करन्दलाजे वर्यया आरोपितं यत् मैसूरु-नगर-विकास-प्राधिकारेण कर्णाटकस्य भूमिविनियोगे अनियमितताः विहिताः। मुख्यमन्त्री श्रीसिद्धरामय्या अपि अस्मिन् कथित-भ्रष्टाचारे संलग्नः अस्ति इति वदन्त्या करन्दलाजे वर्यया मुख्यमन्त्रिणः पदात् त्यागपत्रस्य आग्रहः कृतः। तेन सह कर्णाटकस्य अनुसूचित-जाति-दलितानां विकासाय यद्धनम् आसीत् तस्यापि दुरुपयोगः अभवत् इति शोभा करन्दलाने आरोपितवती।

बिहार - हत्या

वी०आई०पी० पार्टीइति दलस्य अध्यक्षः पूर्व मन्त्री च मुकेश सहानी वर्यस्य पितुः जतिन सहानी इत्यस्य हत्या बिहारस्य दरभंगा जनपदे अज्ञातजनैः कृता। आरक्षि-बलेन उच्यते यत् अद्य प्रभाते तस्यैव गृहात् तदीयः शवः क्षतविक्षत दशयाम् अधिगतः। दरभंगायाः आरक्षिअधिकारिणा प्रोक्तं यत् प्राथमिक अन्वीक्षणे इत्थं भाति यथा केनापि तीक्ष्णधारेण अस्त्रेण तस्य हत्या जाता इति। अत्रांतरे बिहार उप-मुख्यमन्त्रिणा सम्राट् चौधुरिणा प्रतिपाद्यते यत् हत्यायाः दोषिजनाः शीघ्रमेव निगडपाशे भविष्यन्ति।

भारतीय-ऋतु-विज्ञान-विभागः

भारतीय-ऋतु-विज्ञान-विभागेन अनुमीयते यत् आगामि-पञ्चदिनेषु गोवायाम्, मध्यमहाराष्ट्रे, गुजराते, केरले, कर्णाटके च 'अतोऽपि अतिवृष्टिः' भविष्यति । विभागेन इदमपि योजितं यत् तेलंगाणा-तटीय-आन्ध्रप्रदेश-मध्यप्रदेश-छत्तीसगढ-ओडिशा-नागालेण्ड-मणिपुर-मिजोराम-त्रिपुरा-तमिळुनाडु-राज्येषु अतिवृष्टिः भविष्यति। विभागेन हिमाचल-प्रदेश-उत्तराखण्ड-पूर्वीय-राजस्थान-जम्मु-कश्मीर-लद्दाख-पञ्जाब-हरियाणा-दिल्ली-उत्तरप्रदेश-पश्चिमराजस्थानेषु लघुवृष्टेः अनुमानं कृतमस्ति।

डोनाल्ड-ट्रम्पः

प्राक्तनः अमेरिका देशीयः राष्ट्रपतिः डोनाल्ड-ट्रम्पः आधिकारिक-रूपेण रिपब्लिकन-दलस्य राष्ट्रपति प्रत्याशी घोषितोऽस्ति। गत् रात्रौ जाते रिपब्लिकन नेशनल कमेटी प्रतिनिधीनां मतदाने अमुना विजयं प्राप्य प्रत्याशित्वं लब्धम्।

अफगानिस्तानस्य जलप्रलयः-

अफगानिस्तानदेशे नङ्गरहरप्रान्ते झञ्झावातसहितस्य वर्षायाः आकस्मिकजलप्रलयस्य च कारणेन न्यूनातिन्यूनं पञ्चत्रिंशत् जनाः मृताः, पञ्चाशदुत्तरद्विशतं जनाः च व्रणिताः। जलालाबाद-नगरे, सुर्ख-रोड्-मण्डले अथ तेषां समीपस्थेषु पाकिस्तानसीमायां स्थितेषु प्रान्तेषु च अस्याः आपदायाः प्रभावः ह्यः अभवत् । क्षतिः वर्धते इति अनुमानम् अस्ति। कुनारप्रान्ते पञ्च जनाः मृताः। अफगानिस्तानदेशे मई मासात् आरभ्य प्रचण्डवृष्ट्या जलप्लावनेन च चतुःशताधिकाः जनाः मृताः, सहस्राधिकाः जनाः निराश्रयाः च अभवन् ।

टेनिस क्रीडा-स्पर्धा

स्वीडिश मुक्त टेनिस क्रीडा स्पर्धायाम् पुरुषैकल द्वन्द्वे द्वात्रिंशे चक्रे भारतस्य सुमितनागलस्य मुखामुखि एलियास-यमेर इत्यमुना समम् अद्य भविष्यति। पुरुष युगल क्रीडायां भारतस्य सुमितनागलस्य पोलैण्डदेशस्य च करोल-ड्रेज-विक्की इत्यस्य युगलं फ्रांस देशस्य एलेक्सजेंडर-मुलरस्य, लुकावान-एश इत्यस्य च युगलेन साकं योत्स्यति। सुमितः पेरिस-ओलंपिक क्रीडामहाकुम्भस्य आयोजनात् पूर्वं उत्कृष्ट-प्रदर्शनं-विधाय आत्मविश्वास-वर्धनं कर्तुं क्रीडांगणे अवतरिष्यति। धेयमस्ति यत् सुमित-नागलेन अस्मिन् सत्रे समाह्वान-पदक-द्वयं विजितं अस्ति।

॥ इति वार्ताः ॥